

Геалакацыя: праспект Газеты «Звязда»

(Заканчэнне. Пачатак на 1-й стар.)
— Андрэй Мікалаевіч, у гэтым годзе Маскоўскі раён таксама адзначыў круглую дату — 40 гадоў з моманту заснавання. З якімі вынікамі вы прыйшлі да юбілею?

— Мы паднімалі архіўныя дакументы, і калі ў першыя гады пасля з’яўлення раёна тут пражывала каля 90 тысяч чалавек, то цяпер ужо больш за 290 тысяч. І раён працягвае расці, паступова сыходзіць прыватны сектар, найбольш актыўна цяпер забудовваецца праспект Дзяржынскага. На найбліжэйшы час запланавана адкрыццё доўгачаканага басейна ў мікрараёне Брылевічы.

Неўзабаве пасля з’яўлення раён атрымаў народную мянушку «Медыцынскі». І нездарма: тут знаходзіцца Медыцынскі ўніверсітэт, 4-я і 9-я гарадскія бальніцы, РНПЦ кардыялогіі і оталарынгалогіі, Цэнтр трансплантацыі органаў і тканак, дзе праводзяць унікальныя аперацыі. Дарэчы, тут жа змяшчаецца інавацыйнае прадпрыемства «Белмедпрэпараты». Хоць прадпрыемстваў-гігантаў у раёне няма, але прамысловасць знаходзіцца на досыць высокім узроўні.

Мы можам пахваліцца таксама і сацыяльнымі аб’ектамі, напрыклад, студэнцкай вёскай. Яе ўнікальнасць у тым, што разам тут жывуць навучэнцы розных ВНУ, якія актыўна адзін з адным узаемадзейнічаюць. Напрыклад, арганізавалі фестываль нацыянальных культур «У коле сяброў». Узровень сярэдняй адукацыі ў раёне адзін з найлепшых у краіне.

— Раскажыце, якую ролю ў жыцці раёна адыгрывае праспект Газеты «Звязда»?

— Будаваць праспект пачалі ў 1977 годзе, якраз тады, калі з’явіўся новы раён. Так што яго можна назваць нашым «першапраходцам». Праспект стаў адной з цэнтральных ліній новай забудовы. Паколькі паралельна яму ішоў праспект Газеты «Праўда», ён першапачаткова атрымаў назву — праспект Газеты «Известия».

Дакладная працягласць праспекта 2 км 49 м, на ім размешчаны 10 прыпыначных пунктаў. Пакуль ішла рэканструкцыя пра-



Жыхары раёна разглядаюць афішу спартыўнага свята «Звязды», якое адбудзецца ў гэту суботу.

Фота Сяргея Нікалаева

спекта Дзяржынскага, менавіта сюды была перанесена вялікая колькасць маршрутаў. Цяпер іх стала менш, але дзякуючы з’яўленню метро транспартныя зносіны можна назваць вельмі добрымі. Тут жа праходзяць і экзаменацыйныя маршруты ДАІ, праўда, наранняў ад мясцовых жыхароў наконт гэтага я не чуў ні разу, усе ставяцца з разуменнем да будучых аўтамабілістаў.

У цэлым праспект адносіцца да спальных раёнаў, яго аснову складаюць шматкватэрныя дамы. Але знакавы аб’ект усё ж не абышоў гэтую тэрыторыю. На скрыжаванні праспекта Газеты «Звязда» і праспекта Любімава знаходзіцца помнік археалогіі VIII—XII стагоддзяў — курган. Яшчэ ў пачатку мінулага стагоддзя іх тут было больш за 200, так што гісторыя гэтага месца вымяраецца тысячагоддзямі.

— Якія пытанні зараз актуальныя для жыхароў праспекта?

— Ніякіх вострых праблем у гэтай частцы раёна няма. У асноўным гэта пытанні бягуча-

га характару: добраўпарадкаванне, утрыманне дваровых тэрыторый, стан дарог. Дарэчы, амаль па ўсёй працягласці асфальтавае пакрыццё было абноўлена два гады таму.

Праспект можна назваць ужо цалкам сфарміраваным, свабодных тэрыторый пад забудову няма. Гэта можна аднесці, хутчэй, да плюсаў: тут ёсць выразна наладжаная інфраструктура, няма праблемы з месцамі ў дзіцячых садках і школах. Яшчэ адна перавага праспекта — вялікая колькасць раслін і вельмі шырокія, прыгожыя зялёныя палосы.

Адным з самых важных змяненняў для жыхароў праспекта стала яго перайменаванне ў 2005 годзе, калі ён пачаў называцца ў гонар газеты «Звязда». Наогул, перайменаванне вуліц адбываецца не так часта, гэта дастаткова працаёмкі і затратны працэс. Але гэты выпадак, на мой погляд, стаў знакавай падзеяй і для раёна, і для ўсяго горада. Рашэнне аб перайменаванні прымаецца на сесіі гарсавета. А вось з ідэяй усталяваць па-

■ Прыёмная кампанія — 2017

Патрабуюцца настаўнікі фізікі і трэнеры

У вышэйшых навучальных установах краіны абвешчаны дадатковы набор на вакантныя бюджэтныя месцы

Як паведамілі ў Міністэрстве адукацыі, незапоўненымі па ўсіх ВНУ засталіся ўсяго 7 бюджэтных месцаў на дзённай форме навучання і 16 месцаў — на завочнай. У параўнанні з папярэднім годам колькасць вакантных бюджэтных месцаў скарацілася ў шэсць разоў: летась вакантнымі заставаліся пасля асноўнай хвалі залічэння 109 бюджэтных месцаў на дзённай форме навучання і 32 — на завочнай.

У Магілёўскім дзяржаўным універсітэце імя А. Куляшова абвешчаны дадатковы набор на шэсць бюджэтных месцаў па спецыяльнасці «фізіка і інфарматыка» (дзённае навучанне) і на адно месца — па спецыяльнасці «гісторыя і грамадазнаўчыя дысцыпліны» (завочнае навучанне).

У Беларускам дзяржаўным універсітэце фізічнай культуры засталася адно вакантнае месца з дзённай формай навучання па спецыяльнасці «спартыўна-педагагічная дзейнасць» (кірунак — трэнерская работа па парусным спорце) і сем па гэтай жа спецыяльнасці з завочнай формай навучання па наступных кірунках: трэнерская работа па вяслярным спорце (1), па плаванні (1), па лыжных гонках (1), па боксе (1), па хакеі на траве (2), па рукапашным баі (1).

Полацкі дзяржаўны ўніверсітэт абвясціў дадатковы набор на тры месцы на завочнай форме навучання па спецыяльнасцях «аўтасэрвіс», «эканоміка і кіраванне на прадпрыемстве» і «сацыяльныя камунікацыі». Беларускі дзяржаўны ўніверсітэт транспарту запрашае абітурыентаў на тры бюджэтныя месцы на завочным аддзяленні па спецыяльнасці «арганізацыя перавозак і кіраванне на чыгуначным транспарце». Яшчэ два незапоўненыя месцы засталіся тут па спецыяльнасці «прамысловае і грамадзянскае будаўніцтва» (завочная форма).

Прыём дакументаў у рамках дадатковага набору для ўдзелу ў конкурсе на бюджэтныя месцы будзе ажыццяўляцца з 30 ліпеня па 1 жніўня.

Нагадаем, што мінімальныя балы па прадметах ЦТ, з якімі можна паступаць у рамках дадатковага набору, не зніжаюцца! Яны такія ж, як і мінімальныя балы, устаноўленыя для асноўнага набору. На вакантныя бюджэтныя месцы змогуць прэтэндаваць абітурыенты, якія не прайшлі па конкурсе пры паступленні ў іншыя ВНУ, але маюць на руках патрэбныя сертыфікаты або паступалі на іншыя спецыяльнасці ў тую ж ВНУ. Акрамя таго, удзельнічаць у конкурсе могуць грамадзяне Украіны, што пражывалі і навучаліся на тэрыторыі Данецкай або Луганскай абласцей, якія прыбылі ў нашу краіну для атрымання дазволу на часовае або пастаяннае пражыванне.

Надзея НІКАЛАЕВА. nikalaeva@zviazda.by

■ Разгул стыхіі

ЗАЛЕВАЙ ЗМЫВАЛА НУМАРЫ МАШЫН

У ліпені на Беларусь, як і летась, прыйшла стыхія. Моцныя дажджы і навальніцы адбыліся ў аўторак практычна па ўсёй тэрыторыі краіны. Асабліва адчувальным уздзеянне непагадзі было ў сталіцы. Паводле звестак Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды, дождж, што прайшоў у Мінску ноччу з 25 на 26 ліпеня, увогуле стаў самым моцным за ўсю гісторыю назіранняў. За суткі выпала 77 міліметраў ападкаў, што складае 87 працэнтаў месячнай нормы. Раней рэкордным быў дождж, які прайшоў у 1973 годзе, тады выпала 73 міліметры ападкаў (83% месячнай нормы).

Жыхары і госці сталіцы, што знаходзіліся вечарам у цэнтры горада, сутыкнуліся са шматлікімі праблемамі. Моцная залева падтапіла 14 участкаў дарог, з-за гэтага спынілі або абмежавалі рух 37 тралейбусных і 22 аўтобусных маршруты. Няпростым вечар выдаўся і для ратавальнікаў — яны эвакуіравалі з падтопленых зон прыпаркаваныя аўтамабілі (сумарна 8 машын). Праводзіліся работы па распіраванні паваленых дрэў і адпампоўванні вады. На шчасце, ад стыхіі ў сталіцы ніхто не пацярпеў, цяпер у горадзе вядуцца аднаўленчыя работы. У твітар-акаўндзе ГУУС Мінгарвыканкама паведамляецца пра шматлікія выпадкі змывання залевай аўтамабільных нумароў. Калі вы раптам знайшлі нумарны знак, трэба звярнуцца ў ДАІ па адрасе: праспект Дзяржынскага, 3 у кабінеты 110 і 113.

ЧАКАЕ КНІЖНЫ ЛЬВОЎ!..

XXIV Кніжны кірмаш пройдзе з 13 па 17 верасня ў Львове.

Па традыцыі ў ім абавязкова прымуць удзел і беларускія кнігавыдаўцы. Кніжны кірмаш у Львове — адна з аўтарытэтных пляцовак ва Украіне. Ды і не толькі ва Украіне. Сотні выдаўцоў, пісьменнікаў сустракаюцца штогод у старажытным горадзе, каб паказаць свае новыя праекты, абмяняцца вопытам, знайсці тыя тэхналагічныя і творчыя рашэнні, што дапамогуць па-ранейшаму прыцягваць увагу чытачоў папяровай кнігі.

— Для нашага выдавецтва Львоў кніжны — гэта асаблівы адрас, — расказвае дырэктар кіеўскага выдавецтва «Яраславаў вал» вядомы ўкраінскі празаік, публіцыст Міхайла Слабашпіцкі. — І сёлета ў нас ёсць што паказаць сябрам, калегам. Дарэчы, мы выдаём і беларускую літаратуру ў перакладзе на ўкраінскую мову.

Варта заўважыць, што і беларусам ёсць што паказаць з кніг украінскіх пісьменнікаў на беларускай мове. У прыватнасці, Выдавецкі дом «Звязда» ў апошні час падараваў

У Мінску прайшоў самы моцны дождж за ўсю гісторыю назіранняў

Пад ударам стыхіі аказаліся і рэгіёны, асабліва заходнія. Так, напрыклад, у Брэсце выпала 29 працэнтаў месячнай нормы, у Баранавічах — 51 працэнт, у Ганцавічах — 58 працэнтаў. А ў Самахвалявічах, што пад Мінскам, — 104 міліметры, гэта 116 працэнтаў месячнай нормы! У Гродзенскай вобласці з-за ўдараў маланкі адбылося тры пажары. Гарэлі гаспадарчыя пабудовы ў Зэльвенскім і Астравецкім раёнах, а таксама нежылы дом на Ашмяншчыне. Ужо 26 ліпеня новую хвалю стыхіі сустрэў Гродна. На некаторых вуліцах узровень вады быў вышэйшы за бардзюр. У Бераставіцкім і Слоніўскім раёнах моцныя дажджы падтапілі падворкі: у першым выпадку ратавальнікі адпампоўвалі ваду з двароў трох прыватных дамоў, у другім — з некалькіх падворкаў і гаража.

Паводле звестак ДВА «Белэнерга», за суткі ў выніку непагадзі перыядычна парушалася энергаабеспячэнне ў прыблізна 200 населеных пунктах па ўсёй краіне. У сярэднім на аднаўленчыя работы ішло каля гадзіны. Аднак у той жа час адзначаецца, што масавыя і надзвычайныя пашкоджанні энергасеткі не фіксавалася. Раніцай 26 ліпеня ў большасці населеных пунктаў энергаабеспячэнне было адноўлена. Паводле прагнозаў сіноптыкаў, кароткачасовыя дажджы і навальніцы чакаюцца і сёння. Падчас навальніц парывы ветру будуць дасягаць 14 метраў за секунду. Уначы чакаецца 13—19 цяпла, удзень — 23—29.

Яраслаў ЛЫСКАВЕЦ. lyskavets@zviazda.by

юнаму чытачу дзве дзіцячыя кнігі Міхайлы Слабашпіцкага. У літаратурна-мастацкіх часопісах «Полымя», «Маладосць», газеце «Літаратура і мастацтва» апошнім часам неаднойчы друкаваліся ўкраінскія паэты, празаікі: Аляксей Кананенка, Галіна Тарасюк, Уладзімір Даніленка... Гаворка пра беларуска-ўкраінскія літаратурныя стасункі пойдзе і ў час работы Міжнароднага літаратурнага фестывалю, які пазначаны ў праграме Львоўскага кніжнага кірмашу.

Сяргей ШЫЧКО.